



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 28-05-2024

സമയം 06.45 AM

പ്രധാന വാർത്തകൾ

- അവസാന ഘട്ട വോട്ടെടുപ്പിന് അഞ്ച് ദിവസം ബാക്കി നിൽക്കെ പരസ്യ പ്രചാരണം പാരമ്യത്തിൽ.
- അറബിക്കടലിൽ ഭൂചലനം.
- നാലുവർഷ ബിരുദകോഴ്സുകൾ ഉന്നത വിദ്യാഭ്യാസരംഗത്ത് സമൂലമാറ്റത്തിന് ഇടയാക്കുമെന്ന് മന്ത്രി ഡോ. R. ബിന്ദു.
- തൃശൂർ പെരിഞ്ഞനത്ത് ഹോട്ടലിൽ നിന്നു കുഴിമന്തി കഴിച്ച് ഭക്ഷ്യ വിഷബാധയേറ്റ് ചികിത്സയിൽ കഴിഞ്ഞിരുന്ന സ്ത്രീ മരിച്ചു.
- തുറിയം സംഗീതോത്സവത്തിന് ഇന്ന് പയ്യന്നൂരിൽ തിരിതെളിയും.
- ഫ്രഞ്ച് ഓപ്പണിൽ നിന്ന് സ്പാനിഷ് ഇതിഹാസം റാഫേൽ നദാൽ പുറത്തായി. ഇന്ത്യൻ താരങ്ങളായ രോഹൻ ബൊപ്പണ്ണയും, യുകി ഭാംബ്രിയും ആദ്യ റൗണ്ടിൽ ഇന്ന് മത്സരിക്കും.

വാർത്തകൾ വിശദമായി

അവസാന ഘട്ട വോട്ടെടുപ്പിന് അഞ്ച് ദിവസം ബാക്കി നിൽക്കെ പരസ്യ പ്രചാരണം പാരമ്യത്തിലെത്തി. മറ്റനാൾ വൈകിട്ട് വരെയോണ് പരസ്യ പ്രചാരണം.

ഡെസ്ക് റിപ്പോർട്ട്

.....(വോയ്സ്)....

ഏഴ് സംസ്ഥാനങ്ങളിലെയും, ഛണ്ഡീഗഢിലെയും 57 ലോക്സഭാ മണ്ഡലങ്ങളാണ് അവസാന ഘട്ടത്തിൽ വിധിയെഴുതുന്നത്. പഞ്ചാബിലും ഉത്തർപ്രദേശിലും 13 വീതവും പശ്ചിമ ബംഗാളിൽ ഒൻപതും ബീഹാറിൽ എട്ടും ഒഡീഷയിൽ ആറും ഹിമാചൽ പ്രദേശിൽ നാലും ജാർഖണ്ഡിൽ മൂന്നും ഛണ്ഡീഗഢിൽ ഒന്നും മണ്ഡലങ്ങളിലാണ് ശനിയാഴ്ച വിധിയെഴുത്ത്.

രാഷ്ട്രീയ പാർട്ടികളുടെ ദേശീയ സംസ്ഥാന നേതാക്കൾ പ്രചാരണത്തിന് നേതൃത്വം നൽകി വരുന്നു. പ്രധാനമന്ത്രിയും മുതിർന്ന BJP നേതാവുമായ നരേന്ദ്രമോദി ഇന്ന് ത്യാർഖണ്ഡിൽ തിരഞ്ഞെടുപ്പു റാലിയെ അഭിസംബോധന ചെയ്യും. BJP അധ്യക്ഷൻ ജെ പി നദ്ദ നാളെയും, കോൺഗ്രസ് നേതാവ് രാഹുൽ ഗാന്ധി മറ്റന്നാളും സംസ്ഥാനത്ത് തിരഞ്ഞെടുപ്പ് പ്രചാരണം നടത്തും. കേന്ദ്രഗവൺമെന്റിന്റെ തെറ്റായ നയങ്ങൾ കാരണം രാജ്യത്ത് വിലക്കയറ്റവും തൊഴിലില്ലായ്മയും വർദ്ധിച്ചതായി കോൺഗ്രസ് ജനറൽ സെക്രട്ടറി പ്രിയങ്കാ ഗാന്ധി പറഞ്ഞു. ഹിമാചൽ പ്രദേശിൽ തിരഞ്ഞെടുപ്പ് റാലികളിൽ സംസാരിക്കുകയായിരുന്നു അവർ.



ആം ആദ്മി പാർട്ടി ദേശീയ കൺവീനറും ഡൽഹി മുഖ്യമന്ത്രിയുമായ അരവിന്ദ് കെജ്രിവാൾ ഇടക്കാല ജാമ്യം ഏഴ് ദിവസം കൂടി നീട്ടി നൽകണമെന്നാവശ്യപ്പെട്ട് സുപ്രീം കോടതിയെ സമീപിച്ചു. ഗുരുതരമായ ആരോഗ്യപ്രശ്നങ്ങൾ ഉണ്ടെന്നും, പരിശോധനകൾക്ക് വിധേയനാകാൻ ഡോക്ടർമാർ നിർദ്ദേശിച്ചിട്ടുണ്ടെന്നും കെജ്രിവാൾ ഡൽഹിയിൽ മാധ്യമങ്ങളോട് പറഞ്ഞു.

എന്നാൽ, ജയിലിലേക്ക് പോകുന്നത് തടയാൻ കെജ്രിവാൾ ഒഴികഴിവ് പറയുകയാണെന്ന് BJP കുറ്റപ്പെടുത്തി. ഗുരുതരമായ ആരോഗ്യപ്രശ്നങ്ങൾ നേരിടുന്ന കെജ്രിവാളിനെന്തിനാണ് പഞ്ചാബിൽ മൂന്ന് ദിവസം തിരഞ്ഞെടുപ്പ് പ്രചാരണം നടത്തുന്നതെന്ന് ഡൽഹി BJP അധ്യക്ഷൻ വീരേന്ദ്ര സച്ചദേവ ചോദിച്ചു.



ദക്ഷിണേന്ത്യയിൽ നിന്ന് മാത്രം ഇന്ത്യ സഖ്യം നൂറിലധികം സീറ്റ് നേടുമെന്ന് തലങ്കാന മുഖ്യമന്ത്രിയും പ്രദേശ് കോൺഗ്രസ് കമ്മിറ്റി പ്രസിഡന്റുമായ രേവന്ത് റെഡ്ഡി പറഞ്ഞു. മുസ്ലിം ലീഗ് അധ്യക്ഷൻ പാണക്കാട് സാദിഖലി ശിഹാബ് തങ്ങൾ വിളിച്ചു ചേർത്ത സ്നേഹ

സദസിന്റെ ഉദ്ഘാടനവും പുസ്തക പ്രകാശനവും കോഴിക്കോട്ട് നിർവഹിക്കുകയായിരുന്നു അദ്ദേഹം.

UDF ന്റെ വിശ്വസ്ത ഘടക കക്ഷിയാണ് മുസ്ലിംലീഗെന്നും, സമൂഹത്തെ ഒന്നിച്ച് മുന്നോട്ട് പോകാൻ കേരളം പുലർത്തുന്ന ജാഗ്രതയെ മാതൃകയാക്കണമെന്നും രേവന്ത് റെഡ്ഡി പറഞ്ഞു. വൈര്യങ്ങൾക്കിടയിലും ബഹുസ്വര സമൂഹത്തിന് തണലായി നിൽക്കാൻ നമുക്ക് കഴിയണമെന്ന് പ്രതിപക്ഷ നേതാവ് V.D സതീശൻ പറഞ്ഞു. ലീഗ് ദേശീയ ജനറൽ സെക്രട്ടറി P.K കുഞ്ഞാലിക്കുട്ടി ആമുഖ പ്രഭാഷണം നടത്തി.



വടകരയിൽ തിരഞ്ഞെടുപ്പ് ഫലപ്രഖ്യാപനത്തിന് മുന്നോടിയായി കണ്ണൂർ റേഞ്ച് ഡി.ഐ.ജി തോംസൺ ജോസിന്റെ നേതൃത്വത്തിൽ സർവ്വകക്ഷി യോഗം ചേർന്നു. എല്ലാ രാഷ്ട്രീയ പാർട്ടികളും ചേർന്ന് മേഖലയിൽ സമാധാനാന്തരീക്ഷം തകർക്കാതിരിക്കാൻ ശ്രമങ്ങൾ നടത്തുമെന്ന് യോഗത്തിനുശേഷം നേതാക്കൾ മാധ്യമങ്ങളോട് പറഞ്ഞു.

ഫല പ്രഖ്യാപന ദിവസമായ ജൂൺ 4 ന് ആഹ്ലാദ പ്രകടനം രാത്രി 7 മണി വരെ നടത്താൻ യോഗത്തിൽ തീരുമാനിച്ചു. ദേശീയ തലത്തിലെ ആഹ്ലാദ പ്രകടനം തൊട്ടടുത്ത ദിവസം നടത്താനും ധാരണയായി.



അറബിക്കടലിൽ ഭൂചലനം. ഇന്ത്യൻ സമയം ഇന്നലെ രാത്രി 8:56 ഓടെ ഭൂചലനമുണ്ടായതായി ദേശീയ ഭൂചലന നിരീക്ഷണ കേന്ദ്രം സ്ഥിരീകരിച്ചു. മാലദ്വീപിന്റെയും ലക്ഷദ്വീപിന്റെയും ഇടയിൽ സമുദ്രനിരപ്പിൽ നിന്ന് 10 കിലോമീറ്റർ താഴ്ചയിലാണ് പ്രഭവ കേന്ദ്രം.

മാലദ്വീപിലെ ഏഴ് നഗരങ്ങളിൽ നേരിയ തോതിൽ ഭൂചലനം അനുഭവപ്പെട്ടു. ഭൂകമ്പമാപിനിയിൽ 4.5 തീവ്രതയാണ് രേഖപ്പെടുത്തിയത്.



സംസ്ഥാനത്ത് ഈ അധ്യയനവർഷം മുതൽ നടപ്പാക്കുന്ന നാലുവർഷ ബിരുദകോഴ്സുകൾ ഉന്നത വിദ്യാഭ്യാസരംഗത്ത് സമൂലമാറ്റത്തിന് ഇടയാക്കുമെന്നും കമ്പസുകൾ വിദ്യാർഥിസൗഹൃദ നൈപുണ്യ വികസനകേന്ദ്രങ്ങളായി മാറുമെന്നും മന്ത്രി ഡോ. R. ബിന്ദു പറഞ്ഞു. നാലുവർഷ ബിരുദ കോഴ്സുകളുടെ കാലിക്കറ്റ് സർവകലാശാലാ തല

ഉദ്ഘാടനം വളാഞ്ചേരി MES KVM കോളേജിൽ നിർവഹിക്കുകയായിരുന്നു മന്ത്രി.



പ്രാക്ടിക്കൽ പരീക്ഷ കഴിഞ്ഞ് രണ്ടാംദിനം പരീക്ഷാഫലം പ്രസിദ്ധീകരിച്ച കേരള സർവകലാശാലയുടേത് ചരിത്ര നേട്ടമെന്ന് മന്ത്രി ഡോ. R ബിന്ദു പറഞ്ഞു. വെള്ളിയാഴ്ച പ്രാക്ടിക്കൽ പരീക്ഷ അവസാനിച്ച ആറാം സെമസ്റ്റർ BSc പരീക്ഷകളുടെ ഫലമാണ് സർവകലാശാല ഞായറാഴ്ച പ്രസിദ്ധീകരിച്ചത്.



തൃശൂർ പെരിഞ്ഞനത്ത് ഹോട്ടലിൽ നിന്നു കുഴിമന്തി കഴിച്ച് ഭക്ഷ്യ വിഷബാധയേറ്റ് ചികിത്സയിൽ കഴിഞ്ഞിരുന്ന സ്ത്രീ മരിച്ചു. കുറ്റിക്കടവ് സ്വദേശി ഉസൈബ ആണ് മരിച്ചത്.

കുഴിമന്തിക്കൊപ്പം നൽകിയ മയോണൈസിൽ നിന്നാണ് ഇവർക്ക് വിഷബാധയേറ്റത്. വയറിളക്കവും ചർദ്ദിയും മറ്റ് അസ്വസ്ഥതകളുമായി 178 പേരാണ് കഴിഞ്ഞ ദിവസങ്ങളിൽ ചികിത്സ തേടിയത്. ശനിയാഴ്ച രാത്രി സെയിൻ ഹോട്ടലിൽ നിന്നു ഭക്ഷണം വാങ്ങി കഴിച്ചവരാണ് ചികിത്സ തേടിയത്. ഹോട്ടലിൽ വന്നു കഴിച്ച വർക്കും പാർസൽ വാങ്ങി കൊണ്ടു പോയി കഴിച്ചവർക്കും ഭക്ഷ്യവിഷബാധയേറ്റതായി പറയുന്നു.



ആധുനിക കൊച്ചി തുറമുഖത്ത് ആദ്യമായി കപ്പൽ പ്രവേശിച്ചതിന്റെ സ്മരണാർത്ഥം കൊച്ചിൻ പോർട്ട് ഡെ സംഘടിപ്പിച്ചു. വെല്ലിങ്ടൺ ഐലൻഡിൽ സംഘടിപ്പിച്ച ചടങ്ങിൽ കൊച്ചിൻ പോർട്ട് അതോറിറ്റി ചെയർമാൻ ബി കാശി വിശ്വനാഥൻ, ഡെപ്യൂട്ടി ചെയർമാൻ വികാസ് നർവാൽ, കസ്റ്റംസ് കമ്മീഷണർ ഗുർകരൺ സിംഗ് ബെയിൻസ്, കേരള സ്റ്റീമർ ഏജൻസ് അസോസിയേഷൻ പ്രതിനിധികൾ തുടങ്ങിയവർ പങ്കെടുത്തു.

1928 മേയ് 26നാണ് ആഴവും വീതിയും വർദ്ധിപ്പിച്ച കൊച്ചി തുറമുഖത്തേക്ക് S.S പത്മ എന്ന കപ്പൽ ആദ്യമായി പ്രവേശിച്ചത്.



41 ദിവസം നീണ്ടു നിൽക്കുന്ന തുരീയം സംഗീതോത്സവത്തിന് ഇന്ന് പച്ചന്നൂരിൽ തിരിതെളിയും. രാജ്യത്തെ വിവിധ ഭാഗങ്ങളിൽ നിന്നായി പ്രഗൽഭരും പ്രശസ്തരുമായ സംഗീതജ്ഞർ പങ്കെടുക്കും .

ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ തയ്യാറാക്കിയ റിപ്പോർട്ട്.

.....(വോയ്സ്).....



ലോക പാരാ അത്ലറ്റിക് ചാമ്പ്യൻഷിപ്പിലെ ഇന്ത്യൻ പാരാ അത്ലറ്റുകളുടെ മികച്ച പ്രകടനത്തെ പ്രധാനമന്ത്രി നരേന്ദ്രമോദി അഭിനന്ദിച്ചു. 2024-ലെ ചാമ്പ്യൻഷിപ്പിൽ 17 മെഡലുകൾ നേടി, ഏഴ് വർഷത്തിനുള്ളിൽ 34-ൽ നിന്ന് 6-ാം റാങ്കിലേക്ക് ഉയർന്ന കായികതാരങ്ങൾ മികച്ച പ്രകടനമാണ് കാഴ്ചവെച്ചതെന്ന് മോദി സമൂഹമാധ്യമത്തിൽ പറഞ്ഞു.



ഫ്രഞ്ച് ഓപ്പണിൽ നിന്ന് സ്പാനിഷ് ഇതിഹാസം റാഫേൽ നദാൽ പുറത്തായി. ആദ്യ റൗണ്ടിൽ തന്നെ പരാജയപ്പെട്ടാണ് മുൻ ചാമ്പ്യനായ നദാൽ പുറത്തായത്. ജർമൻ താരവും നാലാം സീഡുമായ അലക്സാണ്ടർ സ്വരേവാണ് നദാലിനെ നേരിട്ടുള്ള സെറ്റുകൾക്ക് തോൽപ്പിച്ചത്.

ആദ്യമായാണ് നദാൽ ഫ്രഞ്ച് ഓപ്പണിൽ ആദ്യ റൗണ്ടിൽ പരാജയപ്പെടുന്നത്. 14-ഫ്രഞ്ച് ഓപ്പൺ കിരീടമുൾപ്പെടെ 22-ഗ്രാൻഡ്സ്ലാം കിരീടങ്ങളും നേടിയ നദാൽ, ഈ വർഷം വിരമിക്കുമെന്ന് നേരത്തേ സൂചിപ്പിച്ചിരുന്നു.



ഫ്രഞ്ച് ഓപ്പൺ ടെന്നിസിൽ പാരീസിൽ ഇന്ന് ഇന്ത്യൻ താരങ്ങളായ രോഹൻ ബൊപ്പണ്ണയും, യുകി ഭാംബ്രിയും പുരുഷ ഡബിൾസ് ആദ്യ റൗണ്ടിൽ മത്സരിക്കും.

ബൊപ്പണ്ണയും ഓസ്ട്രേലിയൻ താരം മാത്യു എബ്ഡനും ഫിൻലൻഡിന്റെ എമിൽ റുസുവോറിയെയും ഹംഗറിയുടെ മാർട്ടൺ ഫുക്സോവിക്സിനെയും നേരിടും.

ഭാംബ്രി - ഫ്രാൻസിന്റെ അൽബാനോ ഒലിവെറ്റി സഖ്യം റഷ്യയുടെ റോമൻ സഫിയൂലിനിയെയും ഓസ്ട്രേലിയയുടെ ജോൺ പീഴ്സിനെയും നേരിടും.

പുരുഷ സിംഗിൾസിൽ ആദ്യ റൗണ്ടിൽ ഇന്ത്യയുടെ സുമിത് നാഗൽ റഷ്യൻ താരത്തോട് നേരിട്ടുള്ള സെറ്റുകൾക്ക് പരാജയപ്പെട്ടു.



ഉസ്ബെക്കിസ്ഥാനെതിരായ രണ്ട് അന്താരാഷ്ട്ര സൗഹൃദ ഫുട്ബോൾ മത്സരങ്ങൾക്ക് അഖിലേന്ത്യാ ഫുട്ബോൾ ഫെഡറേഷൻ 23 അംഗ സീനിയർ വനിതാ ടീമിനെ പ്രഖ്യാപിച്ചു.

താഷ്കന്റിൽ വെള്ളിയാഴ്ച ഉസ്ബെക്കിസ്ഥാനെതിരെയായി ഷൂട്ട് ഔട്ട് ട്രെയിനിംഗ് ആദ്യ മത്സരം. രണ്ടാം മത്സരം ജൂൺ നാലിനാണ്.



കേരളത്തിൽ നാലു ദിവസത്തിനകം കാലവർഷം ആരംഭിച്ചെന്നു കേന്ദ്ര കാലാവസ്ഥാ വകുപ്പ് ഡയറക്ടർ ജനറൽ ഡോ.മൃത്യുഞ്ജയ് മൊഹപത്ര അറിയിച്ചു.

ഈ വർഷം ജൂൺ മുതൽ സെപ്റ്റംബർ വരെ മൺസൂൺ കാലത്ത് രാജ്യത്ത് സാധാരണയിൽ കവിഞ്ഞ മഴ ലഭിക്കുമെന്നും അദ്ദേഹം ന്യൂഡൽഹിയിൽ പറഞ്ഞു. അടുത്ത മാസം രാജ്യത്ത് സാധാരണ മഴയാണ് പ്രതീക്ഷിക്കുന്നതെന്നും, മൊഹപത്ര പറഞ്ഞു.



സംസ്ഥാനത്ത് വെള്ളിയാഴ്ച വരെ മഴ തുടരുന്നില്ലെന്നു കേന്ദ്ര കാലാവസ്ഥാ വകുപ്പ് അറിയിച്ചു. ഇന്ന് പത്തനംതിട്ട, ആലപ്പുഴ, എറണാകുളം ജില്ലകളിൽ മഞ്ഞ ജാഗ്രതയാണ്. ലക്ഷദ്വീപ് തീരത്ത് മറ്റന്നാൾ വരെ മണിക്കൂറിൽ 55 കിലോമീറ്റർ വരെ വേഗത്തിൽ കാറ്റിന് സാധ്യതയുണ്ടെന്നും മീൻപിടുത്തക്കാർ ഈ പ്രദേശത്ത് കടലിൽ പോകരുതെന്നും മുന്നറിയിപ്പുണ്ട്.

കേരള തീരത്ത് ഇന്ന് രാത്രി 11.30 വരെ ഉയർന്ന തിരമാലയ്ക്കും കടലാക്രമണത്തിനും സാധ്യതയുണ്ടെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം അറിയിച്ചു. മത്സ്യത്തൊഴിലാളികളും തീരദേശവാസികളും ജാഗ്രത പാലിക്കണമെന്നും മുന്നറിയിപ്പുണ്ട്.



കൊല്ലം ജില്ലയിൽ പുലർച്ചയോടെ മഴ ശക്തമായി. കൊല്ലം - ചെങ്കോട്ട ദേശീയപാതയിൽ മരംവീണ് ഗതാഗതം തടസപ്പെട്ടു.

വാളകത്ത് M.C റോഡിൽ പകുതിയോളം ഭാഗം വെള്ളക്കെട്ടായത് ഗതാഗതത്തെ ചെറിയതോതിൽ ബാധിക്കുന്നുണ്ട്.



അട്ടപ്പാടിയിൽ ആംബുലൻസ് സൗകര്യം ലഭിക്കാത്തതിനാൽ ചികിത്സ വൈകി ഒരാൾ മരിച്ചതായി പരാതി. കഴിഞ്ഞ 25 ന് വനത്തിൽ കുഴഞ്ഞുവീണ നിലയിൽ കണ്ടുമേലെ ഭൃതയാർ ഊരിലെ ചെല്ലൻ ആണ് മരിച്ചത്.

കോട്ടത്തറ ആശുപത്രിയിൽ എത്തിച്ച രോഗിയെ മെഡിക്കൽ കോളേജിലേക്ക് മാറ്റാൻ ജീവൻ രക്ഷാ ആംബുലൻസിനായി നാലു മണിക്കൂർ കാത്തിരിക്കേണ്ടി വന്നതായി ബന്ധുക്കൾ പറഞ്ഞു. തൃശൂർ മെഡിക്കൽ കോളേജിൽ ചികിത്സക്കിടെ ഇന്നലെയാണ് ഇയാൾ മരിച്ചത്. കഴിഞ്ഞ ദിവസം ഓട്ടോയിൽ മരം വീണ് പരിക്കേറ്റയാളും ചികിത്സ വൈകി മരിച്ചതായി പരാതി ഉയർന്നിരുന്നു.



ഗുണ്ടാത്തലവന്റെ വിരുന്നിൽ പങ്കെടുത്ത ആലപ്പുഴ DYSP എം.ജി. സാബുവിനെ സസ്പെൻഡ് ചെയ്യാൻ മുഖ്യമന്ത്രി നിർദ്ദേശം നൽകി. വെള്ളിയാഴ്ച വിരമിക്കാനിരിക്കെയാണ് സാബുവിന് സസ്പെൻഷൻ.

ഗുണ്ടാവിരുന്നിൽ പങ്കെടുത്ത മൂന്ന് പോലീസുകാരെ നേരത്തേ സസ്പെൻഡ് ചെയ്തിരുന്നു. DYSP സാബുവിനൊപ്പമുണ്ടായിരുന്ന വിജിലൻസ് ഡ്രൈവർ ഉൾപ്പെടെ മൂന്നുപേരെയാണ് സസ്പെൻഡ് ചെയ്തത്.



മലപ്പുറം മൊറയൂർ VHM ഹയർ സെക്കൻഡറി സ്കൂളിൽ നിന്നും ലക്ഷങ്ങളുടെ അരി കടത്തിയ സംഭവത്തിൽ കുറ്റക്കാരായ അധ്യാപകർക്കെതിരെ ക്രിമിനൽ നടപടിക്ക് ശുപാർശ. സാമ്പത്തിക നഷ്ടം കുറ്റക്കാരായ അധ്യാപകരിൽ നിന്നും ഈടാക്കാനും ധനകാര്യ പരിശോധന വിഭാഗം ശുപാർശ നൽകി.

